

Il-Bolla Kruċjata

Ta' GUŻE' GATT

I

BILLI fl-artiklu tiegħi dwar l-“Istampa f'Malta”, semmejt kemm-il darba l-Bolla Kruċjata, naħseb li l-qarrej dahal f'xewqa kbira li jkun jaf xi haġa fuqha. Għalhekk rajt li hu xieraq hafna li nieqaf xi ftit mill-artiklu li kont ktibt, biex ingħid u nfiesser sewwa din x'kienet. Terga', dat-tagħrif li sa nagħti l-lum, jaħbat tajjeb ukoll, għax, fiż-żmien li ahna fih, inzertajna qegħdin fis-“Sena Mqaddsa”, fejn minn dana l-“Gublew” jintrebhu hafna Indulgenzi, li biċċa minnhom jaqblu u jixbhu sewwa lil dawk li dari kienet tagħti l-Bolla Kruċjata.

Dan l-indult, taħt l-isem ta' Bolla Kruċjata, dahal għall-ewwel darba f'Malta, fl-1744.

Il-Gran Mastri kien ilhom bosta snin jithabtu u jitolbu lil Ruma għalih, Fl-aħħar, il-Papa Benedittu XIV għoġbu jagħti din il-grazzja lil Gżiritna. U Pintu bagħat jizzihhajt minn qalbu.

Malli l-Gran Mastru wasallu, mingħand il-Balliju De Tencin, l-Ambaxxatur ta' l-Ordni f'Ruma, it-tagħrif meħtieġ dwar il-Bolla Kruċjata, fil-31 ta' Jannar, 1744, laqqa' l-Kunsill u grahulhom. Imbagħad ha ħsieb biex jifittex jixxandar, u b'hekk jista' jservi għar-Randan li kien ġej.

Biex l-imsemmi Papa juri kemm tassew kellu għalfejn jilqa' x-xewqa ta' l-Ordni, meta hareġ id-Degriet ta' l-Indult, inqeda bi kliem San Gwann fl-Evangjelju, Kap. XV, fejn isemmi li Alla jgħid: “Ma tistax tingħata karità akbar minn dik ta' meta wiehed jagħti hajtu għall-ġid ta' għajru.” U din l-għanla ta' ħnie-na tinsab imwettqa bla hedu mill-qatt imfaħħar biżżejjed Ordni Gerosolmitan. Għax dan, b'delwa kbira, qed iżomm kemm xwieni u kemm suldati, bil-ħsieb u l-fehma li jħares dejjem, mhux biss il-Gżira ta' Malta, imma wkoll l-ibħra nsara, mill-ħbit u l-waqgħa tagħhom f'idejn it-Torok. B'hekk heles lil hafna nies minn jaasar aħrax u kiefer.

Għal din il-hidma mill-Ordni, il-Papa ra li jisthoqq jagħti lill-insara ta' din il-Gżira u l-postijiet l-oħra kollha li jagħmlu magħha, biex jistgħu jistgħallu, minn dawk il-hafna grazzji, li jissemmew f'din il-Bolla Kruċjata, fil-ħruġ tagħha ta' kull sena. Biss, wiehed ried johroġ u jagħti xi haġa għaliha bhala elemosina, u jikseb waħda minnhom. B'hekk ikun iwiežen u jgħin lill-Ordni fin-nefqa li jeħtieġ għat-tħaddim ta' l-imsemmi xogħol

tiegħu.

Is-siwi ta' kemm għandhom ikunu dawn il-Bolol, kellu jiġi maqtuġh mill-Kummissarju Ġenerali tagħha. Biex jiehdu hsieb din il-ħaġa jintgħazel dejjem dak li jinzerta jkun Pirjol tal-Knisja ta' San Ġwann.

Il-grazzji kienu mogħtija mhux biss lill-insara kollha li jgħammru f'dawn il-Gżejjer ta' Malta u Għawdex, imma wkoll lil dawk li jiġu fihom, jew jnżertaw hawn. Biss dawn iridu jkun mqaqla bi hrara qawwija għat-tixrid u t-tkabbir tal-Fidi Nisranija, billi minn flushom imorru jaqdu fuq ix-xwieni ta' l-Ordni, biex jehduha u jitqabdu mat-Torok u ma' dawk li m'humienx insara, inkella bhala suldati magħhom, kull fejn jiġu mibgħutin, jew b'xi mod ieħor, jagħtu l-għajnuna tagħhom, fl-imsemmija hidma, għal sena shiħa.

Dawn jaqilgħu Indulġenza Plenarja ta' dnubiethom kollha, kemm-il darba jqerrihom b'indiemha sewwa u mill-qalb. Ukoll meta dan ma jstax isir u jitwettaq bil-kliem, hu biżżejjed li jkollhom dik ix-xewqa kbira li jagħmluh.

Dil-grazzja hi xorta waħda bħalma kienet tingħata lil dawk il-Kruċjati, li dari jmorru jitqabdu, biex jehilsu l-Artijiet Imqaddsa minn taħt idejn l-egħdewwa tas-Salib u bħal l-oħra li tingħata wkoll fis-sena tal-Gublew.

Barra li semmejt, hemm ukoll oħrajn li jirbħu l-Indulġenza li għidt, bħalma huma dawn :

1) Dawk li, għalkemm jinkitbu fl-ispedizzjoni ma jilgħux jiehdu sehem fiha, billi jmutu qabel ma titlaq, jew huma u sejjrin, inkella htija ta' mard jew xi ħaġ'ohra ta' bżonn kbir li tinqalghalhom għal għarrieda, u għalhekk ikollhom iħallu minnha, fil-waqt li din ma tkunx għadha spiċċat għal kollox mit-thejjija tagħha;

2) Dawk li għalkemm ma jmorrux huma, iżda bil-flus li jistgħu johorġu jibagħtu lil ħaddieħor, sew jekk dawn ikunu ħafna, kemm ukoll jekk wieħed biss;

3) Kull min jixtri Bolla Kruċjata;

4) Dawk li bi flus ħaddieħor imorru bhala suldati;

5) Sew il-Kapitli tal-Knejjes, kemm il-Patrijiet u Sorijiet ta' l-Ordnijiet kollha, li kull għaxra minnhom johorġu l-flus biex jibagħtu suldat, wara li dil-biċċa tkun inqatgħet f'Kapitlu li jsir minn qabel; u

6) Dawk il-qassisin u patrijiet li jmorru bla ħlas ma' l-ispe-

dizzjoni, iżda bl-ikel biss, u magħha jdumu għal sena, biex jagħtu l-għajnuna tagħhom fil-hwejjeġ tar-ruh u tal-gisem li jinhtiegu s-suldati.

Terga', fi żmien ta' kull interdett mill-Isqof, jew mill-Papa, l-insara ta' dawn il-Gzejjer setgħu jisimgħu l-Quddiesa fil-knejjes jew f'xi oratorju magħżul għalhekk. Iżda dan kellu jsir bil-bwieb magħluqa u bla daqq ta' qniepen. Biss ma setgħux jidhlu dawk li kienu Interdetti u Skumnikati.

Setgħu jitqarbnu wkoll, kemm-il darba jridu, fl-imsemmija knejjes, barra fil-ġranet tal-Għid, billi l-preċett kellu jsir biss fil-Parrocċi. Ukoll il-mejtin tagħhom, li ma kinux skumnikati, setgħu jidfnuhom b'funerali żgħar.

Dawk li jixru Bolla Kruċjata, kull meta riedu, setgħu jinqdew u jiehdu l-bajd u lattiċini, sew fir-Randan u kemm fil-ġranet l-oħra ta' ma' tul is-sena li fihom ma jiswiex dan l-ikel. U dan barra minn meta hekk jitlob il-bżonn, inkella f'xi mard, billi fuq il-fehma tat-tabib jew konfessur tagħhom, setgħu jieklu wkoll il-laħam. Biss ma jridx ikun Ras ir-Randan, il-Ġimgħa l-Kbira, il-Vgejjel tal-Milied, ta' Għid il-Hamsin, ta' l-Appostli S. Pietru u San Pawl, ta' Tluġh Sidna Marija fis-Sema, tat-Twelid ta San Gwann Battista u l-Kwattru Tempj kollha.

Ukoll dawk li fil-ġranet tar-Randan, jew fil-ġranet l-oħra ta' ma' tul is-sena, li f'Ruma jsiru l-Istazzjonijiet, iżuru hawn knisja jew artal għal ħames darbiet, u hemm jitolbu bil-qalb kollha għall-Ftehim u l-Għaqda bejn il-Gnus Insara u għar-Rebħa fuq it-Torok, jaqilgħu Indulgenzi u maħfriet ta' dnubiet xorta waħda bħal dawk li jżuru l-Knejjes ta' Ruma u ta' ma' dwarha.

Iżjed. Tagħti lill-insara li jistgħu jaħtru Konfessur, li jkun mogħgub mill-Isqof ta' fejn joqogħdu, biex iqerru għandu. U dan ikun jista' jagħtihom il-maħfra, darba f'ħajjithom u oħra waqt mewthom, ta' kull dnub u ċensura li jaqgħu fihom. Ukoll jekk dawn ikunu riservati, kemm għall-Isqof, kemm għall-Papa. Iżda dil-ħatra ta' Konfessur, għad-dnubiet riservati, tiswa biss għan-nies ta' l-Ordni Ġerosolmitan, għal kull Kongregazzjoni, għaqdjet u Istituti, kemm Mendikanti, kemm le. Mill-bqija, ma jgħoddx għall-Patrijiet u Sorijiet ta' kull Ordni. Terga', l-imsemmi Konfessur seta' jibdel il-wegħdjet ma' għemejjel oħra ta' ħnie-na. Imqar jekk dawn intgħamlu taħt ġurament. Biss, barra minn dawk li għandhom x'jaqsmu mal-Kastità, li jidhlu Reli-ġjużi, magħdud ukoll l-Ordni Ġerosolmitan, li jżuru l-Artijiet

Imqaddsa jew l-Oqbra ta' San Pietru u San Pawl f'Ruma.

Dawn l-Indulgenzi u grazzji kollha li semmejna, kien jaqlagħhom kull min jixtri Bolla Kruċjata, waqt li jzommha ma' tul is-sena li jkun hemm miġjub fiha. Terġa', barra milli fil-Bolla jinkiteb l-isem ta' min jeħodha, trid tkun ukoll bis-Siġill tal-Kummissarju Ġenerali tagħha. Inkella, jekk ma tkunx kif għidna, ma tiswa xejn.

Kull min kien irid, wara li jispiċċawlu xi grazzji ta' Bolla waħda, seta' jieħu oħra. Izda mhux aktar minn tnejn f'sena. Terġa', l-indulgenzi li wiehed jaqla', seta' jgħaddihom ukoll għall-Erwieh tal-Purgatorju.

Minn dan li għidna naraw kemm kienu kbar l-Indulgenzi u l-grazzji li dari kienet tagħti l-Bolla Kruċjata. B'danakollu min irid jikseb tagħrif u tifsir fuqha aktar fil-wisa', jista' jmur il-Biblijoteka, u jara ż-żewġ kotba li l-Patri Ġizwita Malti Nazju Teuma hareġ dwarha.

Għalhekk issa, wara li fissirt fil-qosor kemm stajt, x'kienu l-grazzji tagħha, ngħaddi biex niħdaddet fuqha fi żmien l-Ordni, u kif spiċċat għal kollox minn hawn, tista' tgħid, b'tilwima, fil-bidu tal-ħakma Ingliża f'Malta.

Bħalma tarraft fil-bidu ta' dan l-artiklu, għidt li l-Bolla Kruċjata daħlet f'Malta fl-1744. It-tħabrik li l-Ordni għamel, biex jirnexxilu jaqla' dan l-Indult minn Ruma, barra milli swielha ħafna xogħol u taħbit, daħħlu f'nefqa kbira wkoll. Ara kemm hu hekk, fl-1746, tħallsu 2237 skud u 6 rbajja' (*) lill-Ġabbati Arieti. Aġent ta' l-Ordni f'Ruma, billi dan kien hareġ il-flus li nħtieġu, fix-xogħol li sar, lill-Balliju Tencin, Ambaxxatur tal-Gran Mastro għand il-Papa. Terġa', fl-1760, reġġhu tawh 1303 skud u 10 rbajja' oħra, bħala bqija li kien fadallu jieħu.

Lil dana l-Aġent, l-Ordni kien jagħtih xi qligħ, għal dawk il-flus li ta' kull darba joħroġ.

L-għoti tal-Bolla Kruċjata mill-Papa lill-Ordni, kien jiswa għal sitt snin biss. Fuq hekk, meta jispiċċa daż-żmien, trid terġa' tiġġedded mill-ġdid, inkella tispiċċa. Għal din il-ħidma, l-Ordni kien iħallas f'Ruma, madwar 350 skud oħra ta' kull darba.

Biex jitmexxa t-tixrid u l-bejgħ tagħha, inbholoq Dipartiment tal-Gvern għaliha, billi krew post, għamluh bħala ħanut, u tawh l-isem ta' Kanċellerija tal-Bolla Kruċjata. Ta' dan kienu jithallsu

(*) Rbighi fi 20 ħabba, u kull tnaux-il rbighi jagħmlu skud.

22 skud fis-sena lill-Pirjorat ta' Kastilja. Għalhekk naħsbu li l-ħanut kien aktarx in-naħa ta' dik il-Berġa ta' l-Ordni li ġġib l-isem li hawn fuq semmejna.

Maż-żmien bdew iħallsu 29 skud tal-kera, billi kellhom joħorġu wkoll il-flus li jmisshom għat-tiswija tat-triq li fiha tinsab il-Kanċellerija. Għax dari, għall-manutenzjoni tat-toroq, kienu jidhlu għaliha sid il-bini, jew il-kerrej. It-tiswija tagħhom kienet issir bil-ġebel tal-franka, u mhux biż-żonqor. Mur ara kemm tjun fix-xitwa u trabijiet fis-sajf! Mela, mhux ta' b'xejn iġhidu li dari kien hawn ħafna mard tal-għajnejn.

Bħalma għidna, b'Kap fuq kulhadd fid-Dipartiment tal-Bolla Kruċjata, il-Gran Mastru kien dejjem jahtar lill-Pirjol ta' San Ġwann, bl-isem ta' Kummissarju Ġenerali. Warajh jiġi t-Teżorier u Amministratur Ġenerali. Dan jingħażel minn fost il-Qassisin Konventwali ta' l-Ordni. Imsejja hekk, għax jaqdu fil-Knisja ta' San Ġwann. Magħrufa wkoll bhala l-Qassisin ta' l-Assemblea.

L-ewwel wieħed li laħaq Teżorier tal-Bolla Kruċjata, kien Fra Duminku Vargas, Malti. Izda dan ma damx wisq, għax miet fit-2 ta' April, ma' dwar xahrejn wara li nġażel. F'loku sar Malti ieħor, Fra Bernard Arniaud, imlaqqam ta' *Sardina*. Maltin ukoll kienu dawk kollha li nħatru 'l quddiem.

✕L-impjegati mal-Kanċellerija, flimkien mad-distributuri li kellhom jieħdu ħsieb it-tqassim tal-Bolla Kruċjata, intgħażlu mill-Pirjol ta' San Ġwann, fid-9 ta' Frar, 1744. Minn dawn kien hemm imxerrdin fl-ibliet u, tista' tgħid, fl-irħula kollha ta' Malta u Għawdex. Terġa', f'xi bnadi, l-izjed fl-ibliet, aktar minn wieħed. Xi whud qassisin. Ohrajn le. Tal-hidma tagħhom jieħdu tnejn fil-mija mill-flus li jdaħħlu tal-Bolli li jmexxu.

Biex jieħu ħsieb ta' kollox f'Għawdex, jintgħażel qassis, bl-isem ta' Pro Kummissarju.

Ma' l-impjegati tal-Kanċellerija, insibu sa Sbirr ta' grad għoli, imsejjah Kaptan, li kellu 6 skudi fix-xaħar. Biex dan juri s-setgħa tiegħu kien iġib f'idejh Virga.. Hekk ukoll kienu jġibu l-Kaptani ta' l-Isbirri tal-Qrati ta' dari. Izda ta' l-ewwel kienet imdieħba u bl-arma tal-Bolla Kruċjata, waqt li ta' l-oħrajn le, u bl-arma tal-Gran Mastru.

Sa ferġha fil-Qorti kien hemm, taħt l-isem ta' "Officium Bullae SS.mae Cruciatæ", biex taqta' t-tilwim li jinqala' dwar dak li jkollu x'jaqsam ma' din il-Bolla Kruċjata.

Biex jaqdu f'din il-Qorti kien hemm sa Sbirri wkoll għaliha.

Dawn issejhu "Cursori", xorta waħda bħal dawk ta' l-Inkwizitur. Għax, tal-Qrati l-oħra tagħna, ma kinux jgħidulhom hekk. Bħallikieku, ta' l-Imdina: "Famoli"; tal-Belt: "Visconti"; ta' Ghawdex: "Servienti". U ta' l-Isqof: "Alarji".

Il-Pirjol ta' San Gwann ma sibna li kellu ebda hłas għall-h'dma tiegħu fil-Bolla Kruċjata, waqt li t-Teżorier tawh 50 skud fis-sena. Iz-żewġ skrivani li kien hemm f'dan id-Dipartiment, kellhom 51 skud kull wieħed. L-ewlieni fost dawn it-tnejn, tawh l-isem ta' Kancellier u l-iehor Skriwan tal-Kontijiet.

Biex jieħdu hšieb it-tqassim tal-Bolol lid-Distributori kienu jqabbd u dejjem lit-Teżorier. Għalhekk, il-kontijiet isiru f'ismu. Dawk il-Bolli, li ma' tul is-sena jibqgħu bla ma jinbiegħu, jerga' jagħtihom lura lill-Kummissarju Ġenerali.

Is-sena tal-Bolla kienet tibda l-Hadd tas-Settwagesima (it-tielet Hadd ta' qabel ir-Randan). Fuq hekk, min jixtri minnhom xi granet jew xhur wara li toħroġ, tibqa' tiswielu għal dak iż-żmien biss li jkun għad fadal biex tagħlaq is-sena tagħha. Min jinzerta ma jkollux flus f'idej, seta' jikseb waħda wkoll bid-dejn, bil-ftehim li jħallasha ftit ftit fix-xahar. Izda, min ma jasalx, setgħu jfittxuh fil-Qorti li semmejna.

Meta jkun sa jasal iż-żmien biex il-Bolla toħroġ, tinbagħat ittra lill-Kappillani kollha biex iħabbruha fi prietka li jagħmlu, waqt li jfssru fiha l-grazzji u l-indulgenzi li din tagħti lil kull min jixtriha. Għall-ewwel, ta' kull prietka taw skud. Imbagħad b'dew jagħtu tnejn. Xi whud li ma ridux jithallsu tal-prietki, jagħtuhom xi libbri ta' ċikkulata, flok il-flus.

Il-Bolla kienet tixxandar, fil-għodwa tal-Hadd li semmejna, waqt funzjoni li ssir f'San Gwann tal-Belt. Wara toħroġ proċessjoni. Jieħdu sehem fiha sal-Gran Mastru bil-Kunsill. U fin-naħa u l-oħra tat-toroq ta' minn fejn din tgħaddi, ikun hemm is-Suldati tal-Milizzja tal-Belt, biex isellmu waqt li tkun għaddejjja minn nofshom.

F'xi snin, wara nofs in-nhar, laħqu għamlu prietka wkoll, dwar din il-Bolla, fl-imsemmija Knisja. Din issir minn dak il-kbir predikatur li jinħatar ta' kull sena, biex jiġi minn barra u jagħmel il-prietki ta' ma' ful ir-Randan kollu f'San Gwann. Izda, meta xi drabi dan ma jilhaqx jiġi fil-waqt, jintgħażel wieħed minn hawn, magħruf ħafna għall-għerf tiegħu, li aktarx jinzerta Malti, u jagħmilha hu. Tagħha dejjem ħallsu 10 skudi.

Billi l-ewwel darba li ħareġ l-Indult tal-Bolla Kruċjata għal

Gżiritna ddawwar ma wasal minn Ruma, u ma kellhomx żmien jibagħtuh barra biex jistampawh, kellhom joħorġuh miktub bl-idejn. Fuq hekk ġie jiswa hafna aktar milli kieku stampawh. Biex hejjew il-Bolol kif għidna, nefqu 415-il skud u rbighejn.

Fl-ewwel sena ma daħlux għajr 3708 skudi, 7 rbajja' u 7 ħabbiet mill-bejgħ tagħha. Izda, bejn in-nefqa għall-Bolol u bejn ukoll biex xtraw xi ħwejjeg ta' bżonn għat-twaqqif ta' l-imsemmi Dipartiment, kellhom joħorġu 1188 skud, 4 rbajja' u 10 ħabbiet. Għalhekk baqa' qligħ 2520 skud, irbighejn u 18-il ħabba.

Mill-1745 bdew jistampaw il-Bolla Kruċjata ta' kull sena. Dax-xogħol kien isir f'Katanja għand l-istampatur Dun Anton Bisagn. Tagħha jhallsu 3 skudi l-elf barra n-nefqa tal-karta u ta' xi ħwejjeg żgħar oħra. Bħallikieku, biex bagħtu 4 kaxxi u nofs karta f'Katanja, u minn hemm ġiebu l-Bolli stampati f'erba' kaxxi oħra għal Malta, taw 10 skudi lil wieħed padrun ta' frejgata (bastiment żgħir ta' dak iż-żmien). Terġa', fil-garr ta' dawn u xi nfiq iehor, hallsu wkoll 5 skudi u 8 ħabbiet.

Il-Bolla Kruċjata kienet toħroġ b'folja karta waħda f'kobar ta' 16-il pulzier tul u bi 12 wisa'. Fiha wieħed isib miġjub dawk il-grazzji u indulġenzi kollha li tagħti, fl-ukien mal-granet li kienu jsiru l-Istazzjonijiet f'Ruma.

Billi l-Bolol mhux kollha kienu ta' siwi ndaqs, dwar dik li hi elemosina biex wieħed jiksibhom, sa nsemmu dawk biss li taw f'idejn it-Teżorier fl-1745, jiġifieri fl-ewwel sena li deħru stampati, u b'hekk il-qarrej jista' jkollu ħjiel sewwa dwarhom : 40 ta' 2 skudi l-waħda ; 80 ta' skud u nofs ; 500 ta' skud ; 250 ta' 10 rbajja' ; 200 ta' 8 rbajja' ; 200 ta' 6 rbajja' ; 22,319 ta' 4 rbajja', imsejha de' Viventi ; 4,400 ta' 4 rbajja', de' Defonti ; u 1,560 ta' 4 rbajja', di Composizione.

Minn dan li tarraff, naraw li l-aktar li jistampaw huma dawk ta' 1-4 rbajja', u lanqas ta' 2 skudi. B'danakollu, għalkemm wieħed jista' jieħu u jagħżel minn liema jrid, il-grazzji u l-indulġenzi kienu xorta waħda għal kulhadd.

Il-Gran Mastru kien iħallas 20 skud ta' dik li jieħu għalih, billi tiegħu jistampawhielu fuq il-ħarir, barra milli jagħmluhielu wkoll li tiddependel bil-lazz u mdawra bil-frenza tad-deheb.

Bħalma rajna, il-qligħ fl-ewwel sena ma kienx wisq, billi din kienet għadha fil-bidu tagħha u għax ukoll iddawret ma deħret. Izda, mat-tieni sena, żdied hafna, li baqa' 5,488 skud, 6 rbajja' u 18-il ħabba. Terġa', aktar ma beda jgħaddi ż-żmien, issoktat

toktor iżjed, kemm fit-tixrid tagħha, kemm ukoll fid-dhul minnha.

Minn dak li tfaddal fl-1744 u fl-1745, intefqu 5925 skud, biex marru għall-hlas tan-nies ta' fuq ix-xwieni ta' l-Ordni. U dawn baqgħu jinżammu dejjem mill-flus li jibqa' qligħ mill-bejgħ tal-Bolla Kruċjata, sakemm l-Ordni dam isaltan f'Malta, bħalma hekk ukoll ried li jsir il-Papa Beneditt XIV, meta għoġbu joħroġ id-Digriet tiegħu dwar l-insemmi Indult.

Dawk il-Bolol li jibqgħu bla ma jinbiegħu, ma jarmuhomx, imma biss ibiddlulhom is-sena li jkollhom, biex jagħmluhom jiswew għal xi oħra li tkun ġejja. Dan isir bil-kitba. Fl-1746, talli għamlu sena ġdida f'20,000 waħda, hallsu 15-il skud lil tlieta min-nies. Imbagħad, meta jibqa' li jiqdiemu, li ma jistgħux jinqdew bihom iżjed, kienu jbigħuhom bħala karti tas-sarr.

Biex kemm jista' jingħata tagħrif, halli jifisser kemm hu kbir is-siwi tal-Bolla Kruċjata, għal kull min iġhin b'xi elemosina, billi jixtri waħda minnhom, fl-1750, f'Palermu stampaw fuqha ktieb bil-latin. Kitbu l-Patri Ġizwita Malti Nazju Teuma. Minnu għamlu 400 wiehed. B'kollox sewa 136 skud, 9 rbajja' u habbtejn. Terġa', sentejn wara, fl-1752, Teuma qaleb dan il-ktieb bit-taljan, fil-qosor, u stampawh f'Katanja. Għalih intefqu 95 skud, irbiegħi u 14-il habba.

Ma għandniex xi ngħidu, in-nefqa taż-żewġ kotba tħallset mid-Dipartiment tal-Bolla Kruċjata. Mhux biss. Imma għax-xogħol li għamel Patri Teuma l-Gran Mastru ordna li jagħtuh 50 wiehed minnhom b'xejn, li swew 22 skud u 6 rbajja'.

Il-Bolla baqgħu jistampawha dejjem f'Katanja, għand Bisagni. Izda dan issokta jsir sa l-1753. Għax, għas-sena ta' wara ma laħqu stampawha mkien, la f'Katanja u lanqas f'band'oħra, billi nqala' hafna tahwid bejn ir-Re ta' Napli u l-Gran Mastru, fuq li ta' l-ewwel ried jibgħat Viżitatur tiegħu hawn, u l-Ordni ma riedx joqgħod għal dan. Minhabba din it-tilwima, ir-Re ta' Sqallija qata' l-kummeré kollu ma' Ġziritna, waqt li qabad u zamm il-bastimenti Maltin li nziertaw fil-portijiet tiegħu. Fuq hekk, l-Ordni kellu 19,000 Bolla qodma, sewwielhom is-sena tagħhom u għamilhom li jistgħu jservu għall-1754.

Għas-sena 1755 stampaw 22,055 waħda f'Ruma. B'kollox qamu 287 skud, 8 rbajja' u habbtejn. U biex reġgħu sewwew 5,000 qodma u għamlu s-sena fi 15,000 Bolla ta' Ruma, nefqu 8 skud. Terġa' ftit wara li spiccat it-tilwima ta' bejn l-Ordni u

Sqallija, stampaw 22,000 ohra f'Palermu, biex iservu għall-1756, li swew 174 skud, 4 rbajja' u 9 habbiet.

Barra dawn li semmejna, għamlu wkoll 11,000 Bolla f'Malta. Għalihom intefqu 52 skud u 6 rbajja'.

Meta dahlet l-Istampa f'Malta, bdew isiru dejjem hawn, fl-Istamperija ta' l-Ordni.

L-ewwel darba li hargħuha minn Malta, kien fl-1756. Minnha għamlu 718-il waħda biss. Izda minn kif nistgħu naqbd, saru dawn il-ftit, billi aktarx li spiççaw xi Bolol li stampaw barra minn Malta. Għidna li hsibna hekk, għax, la wara dak il-għadd żgħir ta' Bolli li semmejna, lanqas fl-1757 ma nsibu, fil-kotba ta' l-Istamperija ta' l-Ordni, li għamlu xi ohrajn godda, fil-hin li mill-1756 sa l-1759, mexxew dejjem xi ftit 'il fuq minn 14,000 sa taht is-16,000 ta' kull sena. U dan seta' jsir, kif jidher mill-kotba tal-Bolla Kruçjata, billi qabbdu u hallsu xi nies biex sewwew il-qodma u għamluhom igħoddu għaż-żmien li kien gēj. Biss, minhabba li dawk li fadal ma kinux biżżejjed wehidhom għall-bżonn tal-Gżira, kellhom iżidu magħhom 7,000 fl-1758 u 3,700 ohra fl-1759 li stampawhom godda.

Wara li helsu mill-qodma li fadlilhom, regħghu bdew jistampaw ta' kull sena.